

Imsejken Pitirross

Kemm int sbejjah għasfur ċkejken

Sidrek mera ta' l-imħabba

Li ġo qalbek qatt ma tonqos

Għall-bnedmin dejjem titrabba.

Kemm ħabbejtek ! Kemm għożżejtek !

Għax int f'qalbi ferħ nissilt,

Meta l-bogħod minn art twelidi

Bl-għanjiel il-ġnien żejjint.

Jien nitfassrek qalb ta' qalbi,

Meta l-Malta tiġi żżur

Iftaħ għajnejk fejn tittajjar

Biex ħdejn ħbiebek terġa' tmur.

Bosta tfal ta' qalb ħażina,

Qalb bla ħasra u bla ħniena,

Hekk kif lilek jilmħu magħna,

Qalbek jagħmlu wisq sogħbiena,

Biex bik dawn, lil shabek jaqbdū,

Ġo ħabs ċkejken isakkruk,

Fejn bil-ħsieb tibda titbiegħed

Tibki n-nies illi jħobbuk

Wara ftit is-sabar tittlef,

Xħin magħluq narak bla ħtija,

Tħabbat tibda b'rasek, b'sidrek

Bid-daqqiet tagħmilhom dmija.

Aħjar tibqa' f'art twelidek,

Fejn trabbejt qalb ward u ħdura,

Fost nies twajba u kollha ħniena,

Lejn il-ħlejjaq ta' kull sura.

Ħrara kbira f'qalbi għandi,

Li t-tfal tagħna jkunu aħjar,

Jikbru jħobbu t-tjur u l-bhejjem—

Tal-ħallieq dan hu l-amar.

Luqa

ANT. VALLETTA

H S I E B

Għodwa waħda gnall-habta ta' nofs ix-xahar ta' Novembru kont qieghed nagħmel dawra qalb l-egħlieqi lejn Bur-Megħiež, nitgħaxxaq bil-ħidura tar-raba, bl-ewwel tpeispis tal-għasafar minn qalb il-weraq tal-ħarrub, u bil-lewnijiet li kienu jnaqqxu lis-sema fi tluġh ix-xemx, meta təħt ħajt ta' għalqa lmaħt tfajjel ta' xi ħidax-il sena bil-qieghda fuq ġebbla niedja, iterter bil-bard, miġbur qiesu kobba biex ma tantx jidher, b'suffara tonda tal-landa ġo ħalqu jsaffar u jħares ċass lejn trabokk li kien minsub fuq ħajt, ħdejn siġra kbira tat-tut. Bqajt miexi u fit-trabokk il-maħt pitirross kollu mxarrab, rasu kollha dmija, jithabat biex jaħrab.

Dehra bħal dik ġibitli ħniena kbira Ftakart fiż-żmien l-imghoddi meta kont il-kulleġġ fejn pitirross kien iġġanni l-jum kollu fuq siġra ħdejn it-tieqa ta' kamarti; ftakart fl-iŋġliżi li tant iħobbu lil dan l-għasfur ċkejken u fl-imħabba li għandu jkollna għat-tjur u għall-bhejjem – ħaġa tant sabiħa u mixtieqa minn ħafna qaddisin.

Fil-ghaxija kif kont id-dar waħdi reġa' ġie quddiem għajnejja dak l-imsejken pitirross li kont rajt fil-ghodu u ktibt dawn l-erba' versi biex nuri mħabbti lejha u nwissi lit-tfal tagħna. li jħobbu jaqbd u jaħqu lil dan l-għasfur hekk kif jersaq fuq gżiritna, għasfur tant ferrieħi u tant maħbub minn nies oħra.